

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||

śrīmadveṅkaṭādhvari viracitam
|| *śrīlakṣmīsahasram* ||

|| *utsavastabakaḥ* ||

This document has been prepared by*
Sunder Kidāmbi
with the blessings of
śrī raṅgarāmānuja mahādeśikan
His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ *utsavastabakah* ॥

vikhyātavibhavā sā māṃ viṣṇupatnī vilokatām |
vipulānutsavān yasyā viriñcyādya vitanvate ॥ 1 ॥

vidhiśivapramukhā vibudheśvarā
vividhamacyutapatni tavotsavam |
akalayan sakalasya śarīriṇo
niravadhīravadhīrayituṃ vyathāḥ ॥ 2 ॥

nirupamaṃ yuvayoḥ śubhamutsavaṃ
janani lokayituṃ dhṛtakautukā |
upagatā kila kāpi parā tvarāṃ
puravadhūravadhūtagrhakriyā ॥ 3 ॥

janani satvaracaṅkramasambhrame
caraṇataḥ patitau maṇinūpurau |
tava mahotsava bhūbhajanonmiṣa-
tkutukayā tu kayācidanādrtau ॥ 4 ॥

tava mahe gatimāndya kṛtau kucā-
viti ruṣā calitāśu rame 'parā |
anugṛhītataḍāñcalanirgala-
nnavasarāvasarātyayabhīrukā ॥ 5 ॥

śrutabhavanmahavādyaravā javāt
pathi rame calitābharaṇasvanaiḥ |
śrutarute 'ntarite 'si suvañcite-
tyaparayāparayā hasitā vadhūḥ ॥ 6 ॥

mahamahābhajanotkalikākṛta
 drutagatiḥ ślathapuṣpaparamparā |
 kṛtavatīva mudā kusumāñjaliṃ
 tava rame varamekhalamadhyamā || 7 ||

mahajuṣastava devi siseviṣā
 diśati mandagaterapi sadgatim |
 tadiha divyagatiṃ vitariṣyasi
 tvamamale mama lekhadurāsadām || 8 ||

abhicakāṅkṣa manaḥ prabhavaṃ javaṃ
 caraṇayorapi kācana sādarā |
 kalayituṃ bhavatīṃ kalaśāmbudhe-
 rduhitaraṃ hitaramyamahotsavām || 9 ||

janani tāmarasodarasodara
 śriyamevakṣya savismayamutsave |
 na tatṛpurnaradaivatayoṣitaḥ
 śubhavatīṃ bhavatīṃ saha śauriṇā || 10 ||

priyatamārpita yāvaka pādayā
 tava mahotsavabhūrna yayā rame |
 drutamagāmi padorna param dhṛtaḥ
 kupitayāpi tayāruṇimā drśoḥ || 11 ||

abhivṛṣācalamāpatatāṃ drutaṃ
 tava rame paramotsavalipsayā |
 ajani no pathibhiḥ samayātyayo
 diviṣadāṃ viṣadāntaritairapi || 12 ||

prasṛmarāgarudhūpaparamparā
 surabhitāḥ śubhadīpaśatāvṛtāḥ |

triyugapatni mahotsavabhūmayah
suracayaṃ racayanti savismayam || 13 ||

tava maham prati yajjanakampitaiḥ
surataroḥ śikharaiḥ svayamīritāḥ |
janani veṅkaṭaśailamabhūṣayan
sumanaso manaso haraṇakṣamāḥ || 14 ||

śubhatarābharaṇābharaṇātmanā
rucitaraṅgapīśaṅgitasadmanā |
janani sārthayase marutāṃ mahotsava-
puṣā vapuṣānimīṣā dṛśaḥ || 15 ||

madhujitā samamutsavamāṇḍape
sthitavatīṃ bhavatīmavalokitum |
abhiruciḥ punarāptakutūhalai-
rnijaḡrhe jaḡrhe na vadhūjanaiḥ || 16 ||

adhimahotsavamarṇavakanyake
paramabhaktijuṣā praṇatistava |
tanudhanurlatayā sudṛśāṃ guru-
stanatayā natayā sukarābhavat || 17 ||

bhajanaharṣajanāṭyajavojjvalan
mukūṭalolamarutsaridujjhitaiḥ |
jalakaṇairbhavadutsavamedinīḥ
śaśīśirāḥ śīśirāḥ kurute rame || 18 ||

trinayanena vinamraśiraḥ kṣarat-
tridaśasindhumahormibhirutsave |
kimapi pādyamadāyi padābjayo-
rnatavatā tava tāmarasānane || 19 ||

tava mahe militāt tridaśīgaṇā-
 nna bibhide naralokavadhūjanaḥ |
 tvadavalokanavismayato yato
 janani me na nimeṣamavāpa saḥ || 20 ||

praṇayinā samamutsavamāṇḍape
 sthitimatīm bhavatīm praṇinaṃsavaḥ |
 ahigiriṃ haripatni samāśritā-
 stridivino divi nopayayuh sprhām || 21 ||

adhimahaṃ kamale bhavatīm stuva-
 nnabhimukhaḥ stimatekṣaṇamagrataḥ |
 api sureṣvasureṣu nareṣu vā
 śirasi ko rasiko na dadhe'ñjalim || 22 ||

adhimahotsavamapsarasām gaṇaiḥ
 saha rame parabhaktiḥastvayi |
 pulakinah kalagadgadagītayo
 munijanā nijanāṭyamadarśayan || 23 ||

upanatotsavadivyagrhāṅgaṇah
 kamalavāsini saṃyaminām gaṇah |
 nigamasaurabhaśobhanayā stutiṃ
 sa hi girāhigirāvakarottava || 24 ||

madhuvirodhipurandhri mahotsave
 śubhaguṇagrathitā kila mālīkā |
 stavamathī stabakaistava kairgirā
 na kalitā kalitāḍana kāṅkṣibhiḥ || 25 ||

tava mahe stavakoṭīcikīrṣayā
 dṛgadhikā rasanāścakame rame |

racayituṃ stavamekarasajñayā
kr̥śatamaṃ śatamanyuratitrapaḥ || 26 ||

tava harerdayite dṛḍhabhaktita-
ścatasṛbhiḥ śrutibhiścaturānanaḥ |
abhinutiṃ tanute sma mahotsave-
ṣvaharahararaharyabhinanditām || 27 ||

janani gandhavahairbhavadutsave
khagapatiḥ śrutisaurabhaśobhanaiḥ |
śramaharairjanitairnijapakṣati-
vyajanato janatoṣaṇamātanot || 28 ||

tanubhṛtām tava devi mahotsave
naṭanagānanatistavanādayaḥ |
paramabhaktibharādiha nābhavan
śramakarā makarālayakanyake || 29 ||

padayugaṃ tava bhaktibharādahaṃ
prathamikāmupagamya surastriyā |
haripurandhri mahe'ṅgajitasphura-
tkanakayā na kayā paricaryate || 30 ||

dinakaraṃ tamasāmiva rājayaḥ
kamalavāsini kalmaṣapañktayaḥ |
api vilokayituṃ prabhavanti te
janamaho na mahotsavadarśinam || 31 ||

tava mahe suramānavadānava
prabhṛtipādahatiprabhavai rame |
kṣitirajonicayaiḥ sthagitātapo
dinakaro na karoti janavyathām || 32 ||

atha tavāsyavidhoravalokanāt
 surakarāmburuhāṇi mahotsave |
 mukulitānyudupaṅktiparisphura-
 nnavarade varade kamalālaye || 33 ||

mukulitaṃ lapanena karāmbujai-
 rmuditamakṣicakorakulaiḥ satām |
 tava mahe'mba harau nayanībhava-
 dravividhau vividhaujasi bhātyapi || 34 ||

tavasiṣeviṣayā viṣayāntara-
 tyajananiścalacetasa utsave |
 prajahuramba tapo'pi parāśara-
 prabhṛtayo bhṛtayogakalāḥ svayam || 35 ||

sumanaso munayaśca tavotsave
 tridivadhanupayorasadhārayā |
 viracayantyabhiṣekavidhānamu-
 cchrayajuṣāṃ yajuṣāṃ prakarai rame || 36 ||

vidhiśivādisureṣu tavotsave
 viracayatsvabhiṣecanamindire |
 manuśataṃ munimāṇavakāḥ sphuṭa-
 dhvani jagurnijagurvabhicoditāḥ || 37 ||

tava maheṣvabhiṣekavidhau kṛte
 jagadaśeṣamagādatāpatām |
 tadidamadbhutamamba phalishthalāt
 phalagatirlagati sma paratra yat || 38 ||

atha tavotsavadhāmni budhāḥ sudhā-
 karasahodari sādaramarcayan |

surahite bhavatīṃ śrutaṣaṭpadā-
ravakulairvakulairapi campakaiḥ || 39 ||

madhulihāṃ bhavadaṅghrisamarpita-
prasavavāsavatāṃ kamale tadā |
surakirītagatājjagrhe bhidā
ravalavairvalavairiśilākulāt || 40 ||

sumanaso bhagadaṅghrijuṣāṃ rame
sumanasāmanuṣaṅgata utsave |
tava padāmbujabhājamapūjayan
sumalināmalināmapi maṇḍalīm || 41 ||

svaśirasā dadhataḥ kusumaṃ mudā
sumahitā iti nādbhutamutsave |
caraṇayoḥ surapaṅktibhirarpitaṃ
tava narā vanarāśitanūbhave || 42 ||

panasacūtaphalādibhirujjvalaṃ
sarasasūpamapūpaśatāvṛtam |
atha nivedanamamba suraiḥ kṣarad-
ghṛtavaraṃ tava ramyamakalpyata || 43 ||

janani śeṣatayā bhṛśamutsukai-
stava niveditaśeṣamabhujyata |
sumadhuraṃ sumanobhirathotsavā-
pavarake varaketanabhūṣite || 44 ||

atha sudhānyabhavaṃ janamodanaṃ
janani mānasarañjanamodanam |
bhavadavekṣaṇa saṃskṛtamatti yo
rasanayā sa na yācati tāṃ sudhām || 45 ||

adhibhavadbhavanāgravitardikaṃ
 janani jāgrata eva jayādayaḥ |
 agaṇayannamarānapi tāvake
 ghanamahe na mahendrapuraḥ sarān || 46 ||

janavimardaśamodyatanirdayo-
 nnaṭacamūpativetrahatiprśām |
 prahr̥tirasti madamba mahe tavā-
 rcanakṛtām na kṛtāntakṛtāntataḥ || 47 ||

tava mahotsavavaibhavadarśinām
 tanubhṛtām vividhaiḥ stavanādibhiḥ |
 pramuditā kamale bhavatī satī-
 raparipūḥ paripūrayati śriyaḥ || 48 ||

janani tasya janasya vṛthā sudhā-
 sahabhave vidadhe vidhirīkṣaṇe |
 ya iha nānubhavedalasastavo-
 tsavarasaṃ varasaṃmadakāraṇam || 49 ||

bhavadīyotsavavibhavaṃ
 phaṇipativācaspatiprabhṛtivarṇyam |
 kathamalpadhiyaḥ kavayaḥ
 kathayantu kṣīranīradheḥ kanye || 50 ||

|| iti śrīmadvenkaṭādhvariviracite śrīlakṣmīsahasre utsavastabakaḥ ||